

- ⁷Rau-a-Matuku:—E ki ana a Te Pakere he ingoa iti no Te Puni, no tetahi o nga rangatira o te Ati-awa (J.2/52). E ki ana a Percy-Smith he ingoa no Te Wharepouri, he rangatira ano hoki ia no te Ati-awa (T.C.351).
- ⁸Hirautia ra, etc.:—Ki te J.2/52 me te T.C.349 e penei ana:—
‘Pairangatia mai o kahu angiangi,
Pairangatia mai i te puke i Wharekohu.’
- ⁹Kia rewa nga ngohi i te ati:—Ki te J.2/52 me te T.C.349, ‘Ka rere nga whetu o te ata.’
- ¹⁰Whana:—Ki etahi ‘riri.’
- ¹¹Pararewa:—Ko te parekura i mate ai a Tupoki.
- ¹²Te ahi a te tipua:—Te pu a te pakeha. Na Poutu te pu tuatahi i mau mai i a Ngapuhi.
- ¹³Poutu:—No Ngati-Tama kua korerotia i runga ake nei.
- ¹⁴Maru i muri nei:—Ki te J.2/52 ‘te whare i muri ake.’
- ¹⁵Kaua e runga, etc.:—Ki te J. 2/52, ‘Kauraka e koaia e te rahi Ati-Tama.’ Pera ano ki te T.C. 349. Hei aha kia koa a Ngati-Tama mo te matenga o to ratau rangatira o Tupoki? Ka tika pea te mea i taia nei.
- ¹⁶Tautari:—Ko Maungatautari, he rangatira no Ngati-Haua i mate i a Ngati-Tama ki Poutama.
- ¹⁷Te waiaruhe:—He kupu mo nga aitua e ngau noa nei i roto i nga mahara.
- ¹⁸Poutama:—Ko te one i raro atu o Parininihi. He wahi kakaritanga no nga ope o te Tai hauauru i ona ra.
- ¹⁹Te mokai o te wahine:—Mo Ngaipu, he whaea no Taonui o Ngati-Maniapoto, he wahine ware, e kiia ana nana i kai maanga rawa ki a Tupoki. Ka waiho hei mamae, hei pouri mo te wahine nana te waiata nei i tito.
- ²⁰Awanui:—Ko Awanui-o-Tarawera, he ingoa ano no te awa o Whanganui.
- ²¹Pare:—Ko Pare-te-korae, whaea o Hauauru o Ngati-Maniapoto.
- ²²Rangiahua:—Ki te J.2/52 me te T.C.349 ‘Rangikohua.’
- ²³Karaka-ura:—Ka ea katoa nga mate o nga iwi i a Ngati-Tama i te matenga o Tupoki, apiti atu ki te parekura i Karakaura.
- ²⁴Katahi e ‘Poki: Mo Tupoki. Ki te J.2/52 me te T.C.349, ‘E koro, e tama ra.’
- ²⁵E te ipo wahine:—I mua atu o te whawhai nei ka whai-kupu a Tupoki kia kaua he tangata e kai. Otira na tona mokopuna wahine tonu i takahi tona kupu; ko ia i aitua ai.
- ²⁶Te whatinga, etc.:—Ki te J.2/52 me te T.C.349 ‘ka whati i reira te puhu o taku waka.’
- ²⁷He tumu herenga waka:—Mo Raparapa raua ko Tupoki, na raua i arai atu a Ngati-Maniapoto i roto i nga pakanga maha. Ka rite raua ki te pou herenga waka ki o raua iwi. I whakamanawa mai hoki a Te Rauparaha ki a raua hei taunga
- ²⁸Rarotaka:—He huapapa i raro iho i te Kawau; he wahi no nga kakari maha. Ki te J.2/52 me te T.C. 349 ko tenei wahi i whai ke i muri i era kupu, ‘Mo te waiaruhe e tanga tonu nei.’
- ²⁹I whea koia koe:—Ki te J.2/52 ‘He aha koia koe.’
- ³⁰Mama:—He rangatira, he toa no Ngati-Maniapoto. I mate i a ia a Te Huarere, he toa no Te Arawa, ki Otorohanga, he riri takitahi. E kiia ana na Mama i patu a Tupoki (J.2/53); ki tetahi korero (T.C.348) na Hauauru a Tupoki i pupuhi. Ko te Mama tenei i te waiata 52.
- ³¹Te kai a wai:—Ki te M.197, ‘te kai a Ranga.’ He penei te takoto o tenei whiti ki te M.197,
‘O Mama ra i te kai a Ranga,
O Hau ra i te kai a Wai,
O Tui ra i te kai a Mahara.’
- ³²Hari:—Ko Hari-maruru, no Ngati-Urunumia, ko te tane a Rangi-hapainga i patua kohurutia e Te Kawa-irirangi o Ngati-Tama ki te Whakarewa. Te whakahokinga mai ko Tihimanuka, ka mate a Ngati-Tama ki reira i nga iwi o Tainui, ka mate a te Kawa-irirangi. (T.C.280,293).